

حج بدل میں حج کی قربانی کا خرچہ کس پر لازم ہوگا؟



دارالافتاء اہل سنت
Darul Ifta Ahle Sunnat

تاریخ: 19-12-2024

ریفرنس نمبر: Nor.13637

کیا فرماتے ہیں علمائے کرام اس مسئلے کے بارے میں کہ میرے ایک دوست کا مسئلہ ہے کہ ان کو ان کا دوست اپنے والد مرحوم کی طرف سے سرکاری حج اسکیم پر حج بدل کے لئے بھیج رہا ہے۔ جس کو بھیجا جا رہا ہے وہ اپنا فرض حج ادا کر چکا ہے، اب جبکہ وہ حج بدل کے لئے جائے گا اور سرکاری حج اسکیم کے حساب سے اس کا حج تمتع ہو گا یعنی پہلے وہ عمرہ کرے گا پھر عمرے کا احرام کھول دے گا اور ایام حج میں حج کا احرام باندھے گا اور یہ بات بھیجنے والے کو بھی معلوم ہے، اس کی طرف سے اس کی اجازت بھی ہے۔ اس کا سوال یہ ہے کہ حج بدل کی قربانی کس پر لازم ہے؟ جس کو بھیجا جا رہا ہے، اس پر یا بھیجنے والے پر لازم ہے کہ اس کے بھی اخراجات دے؟ جو شخص حج بدل کرنے جا رہا ہے، اس کی اتنی استطاعت ہے کہ حج کی قربانی وہ خود کر سکتا ہے۔

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

حاجی پر لازم ہونے والے دم / قربانی میں اصول یہ ہے کہ دم احصار کے علاوہ جو قربانی بھی حج کی وجہ سے لازم ہوگی جیسے حج قرآن یا تمتع کی دم شکر کی قربانی یا جو دم / قربانی احرام کی وجہ سے لازم ہو جیسے احرام کی خلاف ورزیوں مثلاً خوشبو لگانے، سلے ہوئے کپڑے پہننے وغیرہ کے سبب دم لازم ہو گیا تو اس قسم کی سب قربانیاں حج بدل کرنے والے پر ہوں گی، وہ اپنی جیب سے ان کی ادائیگی کرے گا، یہ قربانیاں حج کروانے

والے پر لازم نہیں، البتہ حج پر بھیجنے والا اسے قربانی کی رقم بھی دے تو یہ ایک عمدہ نیکی ہے، حرم میں قربانی میں اعانت کا ثواب اسے حاصل ہو گا۔

لہذا جس کو حج بدل کے لئے بھیجا جائے اور بھیجنے والے نے اسے حج تمتع یا حج قرآن کی اجازت دی ہو تو حج تمتع یا حج قرآن کی قربانی حج کرنے والا اپنے مال سے اپنے نام پر کرے گا، حج بدل کروانے والے کی طرف سے نہیں کرے گا، کیونکہ حج تمتع و قرآن میں حاجی پر دم شکر یعنی شکرانے کے طور پر جو قربانی لازم ہوتی ہے، وہ ایک سفر میں حج و عمرہ دونوں عبادتوں کو جمع کرنے کی وجہ سے لازم ہوتی ہے اور ایک سفر میں حج و عمرہ دونوں عبادتوں کو بالفعل جمع کرنے والا یہی حاجی ہوتا ہے قطع نظر اس سے کہ شرعی لحاظ سے اس حج کی ادائیگی، جس کی طرف سے حج کیا گیا اس کی طرف سے ہوتی ہے، حج کرنے والے کی طرف سے نہیں ہوتی مگر حج کی قربانی کا تعلق بالفعل حج کرنے والے سے ہوتا ہے، اس لیے یہ قربانی حاجی پر اسی کے مال سے لازم ہوتی ہے۔ اس کے پاس مال نہ ہو تو فقیر شرعی کے لئے جو حکم بیان ہوا ان امور کی ادائیگی اسے کرنا ہوگی۔

حج بدل کی قربانی کس پر لازم ہوگی؟ اس کے اصول کو بیان کرتے ہوئے فقہ النفس امام فخر الدین حسن بن منصور اور جندی المعروف امام قاضی خان رحمۃ اللہ علیہ (متوفی: 593ھ) اپنے فتاویٰ میں فرماتے ہیں: ”الحاج عن المیت اذا كان مأمورا بالقرآن كان دم القرآن على الحاج لا في مال المیت والاصل فيه ان كل دم يجب على المأمور بالحج يكون على الحاج لا في مال المیت الا دم الاحصار“ یعنی میت کی طرف سے حج بدل کرنے والے کو اگر حج قرآن کا حکم دیا گیا ہو تو قرآن کی قربانی حج کرنے والے پر اپنی جیب سے ہوگی، نہ کہ میت کے مال سے، اس مسئلے میں اصول یہ ہے کہ جو دم حج بدل کرنے والے پر واجب ہو گا تو اس کی ادائیگی حج کرنے والے کے ذاتی مال سے کرنا ہوگی نہ کہ میت کے مال سے، سوائے دم احصار کے۔ (فتاویٰ قاضی خان، فصل فی الحج عن المیت، ج 01، ص 273، مطبوعہ کراچی)

اسی اصول کو مزید واضح انداز میں بیان کرتے ہوئے علامہ رحمۃ اللہ سندھی (متوفی: 800ھ) لباب

المناسک میں اور اس کی شرح میں علامہ ملا علی قاری (متوفی: 1014ھ) رحمہما اللہ تعالیٰ فرماتے ہیں: ”(جميع الدماء المتعلقة بالحج) ای بنفسه كدم شكر (والاحرام) ای بارتكاب محظور فيه كجزاء صيد وطيب وحلق شعر وجماع ونحو ذلك (على المأمور) ای اتفاقاً لأن الشكر له والجبر عليه (الادم الاحصار خاصة فانه في مال الأمر)۔۔۔ (حتى لو أمره بالقران او التمتع فالدم على المأمور) ای فی مال نفسه“ یعنی تمام وہ قربانیاں جن کا تعلق خود حج کرنے سے ہوتا ہے جیسے شکر انے کی قربانی اور جن کا تعلق احرام میں کسی خلاف ورزی کرنے سے ہوتا ہے جیسے شکار کرنے کی جزاء، خوشبو لگانے یا بال مونڈنے یا ہمبستری کرنے یا دیگر خلاف ورزیاں کرنے کا دم تو یہ تمام قربانیاں بالاتفاق حج کرنے والے پر لازم ہیں کیونکہ شکر کا موقع اسی کو ملا ہے اور کوئی کوتاہی ہوئی تو اس کی تلافی بھی اسی کے ذمہ ہے سوائے دم احصار کے کہ یہ خاص حج پر بھیجنے والے کے مال سے ادا کرنا ہوگا۔ یہاں تک کہ اگر کسی نے دوسرے کو حج قران یا حج تمتع کرنے کا کہا تو تمتع یا قران کی شکر انے کی قربانی حج کرنے والے پر اپنی جیب سے کرنا لازم ہے۔

(لباب المناسک و شرح المسلك المتقسط فی المنسک المتوسط، ص 650، مطبوعہ مکہ مکرمہ، ملقطاً) درمختار میں ہے: ”(ودم القران) والتمتع (والجناية على الحاج) ان أذن له الأمر بالقران والتمتع“ یعنی قران و تمتع کی قربانی اور جنایت کا دم حج کرنے والے پر ہوگا بشرطیکہ قران و تمتع حج بدل کروانے والے کی اجازت سے ہو۔

اس کے تحت فتاویٰ شامی میں ہے: ”(قوله: على الحاج) ای المأمور اما الاول فلانه وجب شكرا على الجمع بين النسكين وحقيقة الفعل منه وان كان الحج يقع عن الأمر لأنه وقوع شرعي لا حقيقي“ یعنی ماتن کے قول حاجی سے مراد حج بدل کے لئے بھیجا جانے والا شخص ہے۔ پہلی چیز یعنی قران و تمتع کی قربانی حج کرنے والے پر اس وجہ سے لازم ہے کہ یہ حج و عمرہ دونوں عبادتوں کو جمع کرنے کے شکر انے کے طور پر واجب ہوتی ہے اور یہ عبادتیں بالفعل اسی نے ادا کی ہیں، اگرچہ حج کی ادائیگی بھیجنے والے کی طرف سے ہوتی ہے کیونکہ اس کی طرف سے حج کا ہو جانا شرعی معاملہ ہے نہ کہ حقیقی۔

(الدر المختار وررد المحتار، ج 4، ص 36، مطبوعہ کوئٹہ)

صدر الشریعہ مفتی امجد علی اعظمی رحمۃ اللہ علیہ فرماتے ہیں: ”مرض یاد شمن کی وجہ سے حج نہ کر سکا یا اور کسی طرح پر محصر ہوا، تو اس کی وجہ سے جو دم لازم آیا، وہ اس کے ذمہ ہے، جس کی طرف سے گیا اور باقی ہر قسم کے دم اس کے ذمہ ہیں، مثلاً: سلاہوا کپڑا پہنا یا خوشبو لگائی یا بغیر احرام میقات سے آگے بڑھایا شکار کیا یا بھیجنے والے کی اجازت سے قرآن و تمتع کیا۔“

(بہار شریعت، ج 01، حصہ 06، ص 1206، مطبوعہ مکتبۃ المدینہ)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

ابو الحسن رضا محمد عطاری مدنی

16 جمادی الثانی 1446ھ / 19 دسمبر 2024ء



الجواب صحیح

مفتی ابو محمد علی اصغر عطاری مدنی